



# Kunngerðablaðið A

2009 Hefti 16

ISSN 0907-905X

Nr. 85

9. juni 2009

## Kunngerð um

### skiftisreglur fyri lesandi á Fróðskaparsetri Føroya, sum byrjað hava lesturin áðrenn 1. august 2008 og reglur um alment próvskeið í føroyskum

Við heimild í § 3, stk. 1 og § 21, stk. 1 í løgtingslóg nr. 58 frá 9. juni 2008 um Fróðskaparsetur Føroya verður ásett:

#### Kapittul 1

##### Stevnumið og bygnaður

§ 1. Útbúgvingarnar á Fróðskaparsetri Føroya eru akademiskar útbúgvingar, sum geva studentinum ástøðiligar og verkligar førleikar og kunneikar í vísindaligum háttaløgum og evnum.

Stk. 2. Útbúgvingarnar eru:

- 1) Bachelorútbúgvingar, sum eru 3 ársverk.
- 2) Masterútbúgvingar, sum eru 2 ársverk í framhaldi av bachelorútbúgving.
- 3) Granskaráútbúgvingar, sum verða skipaðar sambært serstakari kunngerð um Ph.D.-lestur.

§ 2. Eitt ársverk svarar til 60 námsstig, sum er fulltíðarlestur í eitt lestrarár. 1 námsstig svarar til 1 European Credit Transfer System (ECTS).

§ 3. Fróðskaparsetrið leggur bachelor- og masterútbúgvingarnartilrættisviðskeyðum og valmøguleikum í námsskipan fyri hvørja útbúgving sær.

#### Kapittul 2

##### Útbúgvingarslóg og skipan av útbúgvingum

##### *Bachelorútbúgving*

§ 4. Bachelorútbúgvingin skal geva studentinum innlit í fakøki og kunneika til vísindalig ástøði og háttaløg. Hon skal menna førleikan til at orða og skilmarka faklig greiðsluevni, til at lýsa, greina og tulka tey og soleiðis geva førleika til sjálvstøðugt arbeiði. Harumframt er bachelorútbúgving støði undir akademiska framhaldsútbúgving.

Stk. 2. Bachelorútbúgving geur rætt til hesi heiti:

- 1) Bachelorútbúgving í hugvísindum geur rætt til heitið baccalaureus artium, stytt B.A.,
- 2) Bachelorútbúgving í samfelagsfrøði geur rætt til heitið baccalaureus socialis scientiarum, stytt B.S.Sc.
- 3) Bachelorútbúgving í náttúruvísindum geur rætt til heitið baccalaureus scientiarum, stytt B.Sc.
- 4) Bachelorútbúgving í verkfrøði og tøkni-frøði geur rætt til heitið baccalaureus scientiarum, stytt B.Sc.

§ 5. Bachelorútbúgving er í minsta lagi 180 námsstig.

Stk. 2. Sambært námsskipan eru fyrstu 1 til 2 ársverkini í bachelorútbúgving støðisnám. Lokið støðisnám er treyt fyri at halda fram við bachelorútbúgving.

Stk. 3. Námsskipanin ásetur, hvørji støðisnám geva upptøku á hvørjari bachelorútbúgving.

Stk. 4. Námsskipanin fyri bachelorútbúgvingar kann í serligum føri tilskila, at aðrar útbúgvingar, møguliga við neyvari ásettum ískoytum, kunnu koma í staðin fyri støðisnám og geva upptøku á bachelorútbúgving.

Stk. 5. Bachelorútbúgving er annaðhvørt í einum fakøki ella samansett, har í minsta lagi 30 og í mesta lagi 60 námsstig eru í øðrum faki.

§ 6. Bachelorútbúgving endar við bachelorritgerð.

Stk. 2. Ritgerðin skal prógva evnini hjá studentinum at nýta vísindaligt ástøði og háttalag í arbeiðinum við einum avmarkaðum evni.

Stk. 3. Ritgerðarevnið skal vera avmarkað soleiðis, at arbeiðið við tí í minsta lagi svarar til 15 námsstig.

Stk. 4. Studenturin velur evnið í samráð við vísindastarvsfólk. Dekanurin staðfestir ritgerðarevnið.

### *Masterútbúgving*

§ 7. Masterútbúgvingin skal menna fakligu vitanina, økja ástøðiliga og háttalagsliga førleikan, sum studenturin hevur ognað sær í bachelorútbúgvingini. Hon skal harumframt styrkja sjálvstøðugt arbeiðslag.

*Stk. 2.* Masterútbúgving gevur rætt til hesi heiti;

- 1) Masterútbúgving í hugvísindum gevur rætt til heitið magister artium, stytt M.A.
- 2) Masterútbúgving í samfelagsfrøði gevur rætt til heitið magister socialis scientiarum, stytt M.S.Sc.
- 3) Masterútbúgving í náttúruvísindum gevur rætt til heitið magister scientiarum, stytt M.Sc.
- 4) Masterútbúgving í verkfrøði og tøkni-frøði gevur rætt til heitið magister scientiarum, stytt M.Sc.

§ 8. Masterútbúgving er 11/2-2 ársverk aftur at loknari bachelorútbúgving. Masterútbúgving kann vera sett saman av høvuðsgrein og hjánámi sambært § 10.

*Stk. 2.* Námskipanin ásetur, hvørjar bachelorútbúgvingar geva upptøku á hvørjari masterútbúgving.

*Stk. 3.* Fróðskaparsetrið kann í serligum førum góðkenna, at aðrar útbúgvingar, møguliga við neyvari ásettum ískoytum, geva upptøku á masterútbúgving.

§ 9. Masterútbúgving endar við sjálvstøðugari ritgerð, masterritgerð.

*Stk. 2.* Ritgerðin skal prógva evnini hjá studentinum at nýta vísindaligt ástøði og háttalag í arbeiðinum við einum avmarkaðum evni.

*Stk. 3.* Ritgerðararbeiðið svarar til í minsta lagi 30 og í mesta lagi 60 námsstig.

*Stk. 4.* Studenturin velur ritgerðarevnið í samráð við vísindastarfsfólk. Dekanurinn staðfestir evnið.

### *Hjánám*

§ 10. Hjánám er 11/2-2 ársverk í øðrum faki enn bachelorútbúgvingin. Bachelorútbúgvingin verður tá høvuðsgrein í masterútbúgving.

*Stk. 2.* Tá masterútbúgving er sett saman av høvuðsgrein og hjánámi, verður masterritgerð skrivað í høvuðsgreinini.

*Stk. 3.* Hjánám, ætlað til at avriksflyta til lestur á lærdum háskúla uttanlands, kann vera sett saman av fakum og próvtøkum á ávikavist bachelorstigi og masterstigi. Nágreiniligari ásetingar verða tilskilaðar í viðkomandi námskipanum.

### **Kapittul 3**

#### **Alment próvskeið í føroyskum**

§ 11. Skipað verður fyri almennum próvskeiði í føroyskum.

§ 12. Endamálið er at menna førleikan at nýta málið sum amboð á ein góðan og fjøltáttaðan hátt og at økja fatanina av føroyskum máli og nýta tað í arbeiði,

gerandislívi og til hægri lestur. Skeiðið skal økja um innlitið í føroyskt mál og menna tilvitið um mál og málnýtslu bæði í talu og skrift.

§ 13. Skeiðið fevnir um:

- 1) mállæru og venjingar í rættsskriving,
- 2) upplestur og orðaskifti,
- 3) viðgerð av fjølbroyttum tekstum og
- 4) málburð og ymisk stílløg.

§ 14. Skeiðið byggir á ávísan forkunnleika, svarandi til føroyskt á miðnámskúlastigi ella samsvarandi.

§ 15. Skeiðið endar við próvtøku.

§ 16. Til tess at standa krevst í minsta lagi 6 í miðal, tó skal einki einstakt próvtal vera lægri enn 5.

§ 17. Sami próvdómari er til allar stakroyndir í próvtøkuni. Hann verður tilnevndur av rektaranum.

### **Kapittul 4** **Námskipan**

§ 18. Fróðskaparsetrið ásetur nærri reglur um útbúgvingarnar í námskipanum.

*Stk. 2.* Í námskipanini verður ásett:

- 1) endamál, innihald, stødd og próvdøming, tilskilad í skeiðslýsing fyri hvørt fakið sær,
- 2) upptøkukrøv,
- 3) reglur um fakligar samansetingar og valmøguleikar,
- 4) undirvísingarhættir, lýstir sum floksundirvísing, fyrilestrar, skeið, venjingar, bólkáarbeiði, verkætlanir o.a.,
- 5) raðfylgjan av fakum, skeiðum, venjingum v.m. og móguligir treytir í lestrarongdini,
- 6) hvørjar próvtøkurnar eru og raðfylgja teirra í lestrarongdini,
- 7) próvtøkuslag ella próvtøkusløg, um studenturin kann velja millum fleiri sløg,
- 8) nær 13-stigin ella Staðið ella Ikki staðið verður nýtt,
- 9) nær próvdømingin er innanseturs ella uttanseturs,
- 10) reglur um bachelor- og masterritgerð.

*Stk. 3.* Tá ið ein námskipan verður samtykt, og tá størri broytingar verða gjørdar, eigur Fróðskaparsetrið at kunna um tær.

*Stk. 4.* Námskipanir og størri broytingar í námskipanum koma í gildi við lestrarársbyrjan.

*Stk. 5.* Broytingar í upptøkukrøvunum, sum avmarka upptøkumøguleikarnar til masterútbúgving, kunnu bara gerast við 3 ára fráboðan.

§ 19. Fróðskaparsetrið ger og dagførir lestrarvegleiðing um útbúgvingarnar, har útbúgvingarnar verða lýstar nærri við dómum um valmøguleikar og samanseting av fakum.

### Avriksflutningur

§ 20. Fróðskaparsetrið kann eftir umsókn góðkenna, at stakar próvtøkur og útbúgvingartættir, sum studenturin hevur staðið við annan lærustovn, verða flutt fyri javnmett avrik á Fróðskaparsetrinum.

Stk. 2. Avriksflutt próvtøka verður skrásett sum Staðin.

### Kapittul 5 Próvdøming

§ 21. Endamálið við próvtøkum er at meta, um og í hvønn mun førleikarnir hjá studentinum eru í samsvari við tey mál og krøv, sum eru ásett fyri útbúgvingina í kunngerðini, námsskipanum o.ø. Staðin próvtøka er treyt fyri at skrivað verður út prógv.

§ 22. Teir førleikar, sum studenturin hevur ognad sær í útbúgvingini, verða prógvaðir við próvtøkum, íroknað próvdøming av bachelorritgerð og masterritgerð.

Stk. 2. Útbúgvingartættir, sum innihaldsliga ella arbeiðsliga loyva tað, kunnu heilt ella lutvíst prógvast við luttøku í undirvísing. Ábyrgdarlærarin ella lærararnir á hvørjum skeiði sær próvdøma undirvísingarluttøkuna hjá studentinum sambært hesum stykki.

Stk. 3. Próvtøkuhættirnir skulu hóska til endamálið við útbúgvingini og skulu tryggja, at hvør studentur verður mettur sjálvstøðugt.

Stk. 4. Próvdøming verður grundað á:

- 1) munnligar ella skrivligar próvtøkur,
- 2) skrivligar uppgávur, ið eru kravdar í undirvísingini,
- 3) luttøku á skeiðum, próvtøkum ella tflíkum, og
- 4) eina samanseting av nr. 1-3.

§ 23. Próvtøkumálið er føroyskt. Við próvtøkum, sum ikki hava til endamáls at prógva kunnleika um føroyskt mál, kann verða vikið frá hesi áseting.

§ 24. Próvtøkurnar eru annaðhvørt Uttanseturs ella Innanseturs.

Stk. 2. Uttanseturspróvtøkur verða dømdu av læraranum ella læraranum og einum ella fleiri próvdómrum úr próvdómraliðnum, sum er góðkent av Mentamálaráðnum.

Stk. 3. Innanseturspróvtøkur verða dømdu av læraranum ella læraranum og einum ella fleiri próvdómrum úr vísindastarvslíðnum á Fróðskaparsetrinum.

§ 25. Próvdómur er annaðhvørt Uttanseturs- ella Innanseturspróvdómur.

Stk. 2. Uttanseturspróvdómari er vísindafólk frá øðrum hægri læru- ella granskingsstovni ella fólk uttan fyri Fróðskaparsetrið við sama fakliga førleika.

Stk. 3. Vísindafólk, ið hevur undirvíst á Fróðskaparsetrinum, kann ikki vera Uttanseturspróvdómari

hjá studentum, sum hann ella hon hevur undirvíst á setrinum.

Stk. 4. Við Uttanseturspróvdøming kunnu lærari og próvdómari ikki vera frá sama stovni ella, tá talan er um útlendskan stovn, frá sama institutti.

Stk. 5. Innanseturspróvdómari er vísindafólk ella styrkhavi á Fróðskaparsetrinum ella leysalærari, ið hevur undirvíst á Fróðskaparsetrinum seinasta árið.

Stk. 6. Mentamálaráðið góðkennir Uttanseturspróvdómraliðið fyri 5 ár í senn eftir nærri reglum, ið landsstýrismaðurin ásetur.

§ 26. Lærari og próvdómari skulu í felag tryggja:

- 1) atkrøvinitileinapróvtøku, munnliga ellaskrivliga, eru í samsvari við endamálið í kunngerðum, námsskipanum og skeiðslýsingum,
- 2) at próvtøkan fer fram sambært galdandi reglum,
- 3) at studentarnir fáa einsháttaða og rættvísa viðferð, og
- 4) at avrikini hjá studentunum fáa álfandi próvdøming, ið eru í samsvari við reglur um próvtalagávu og aðrar reglur.

Stk. 2. Próvdómari skal undir próvdømingini gera skrivligar viðmerkingar um avrikið og próvtalið. Viðmerkingarnar skulu brúkast sum grundarlag undir próvdómans meting í møguligari kær. Viðmerkingarnar skulu goymast í 1 ár.

§ 27. Í minsta lagi 2/3 av próvtøkunum í ávikavist bachelor- og masterútbúgvingini skulu prógvast við Uttanseturspróvdøming. Hetta skal fevna um týðningarmestu partarnar av útbúgvingini, herímillum bachelor- og masterritgerð, sbr. §§ 6, 9 og 10.

§ 28. Próvtal verða givin eftir 13-stiganum ella dømingini Staðið ella Ikki staðið.

Stk. 2. Bachelor- og masterritgerðin verða próvdómdu eftir 13-stiganum.

Stk. 3. Fyri undirvísingarluttøku sambært § 22, stk. 2 verður dømingin Staðið ella Ikki staðið nýtt.

Stk. 4. Dømingin Staðið ella Ikki staðið kann í mesta lagi verða nýtt til próvtøkur, sum svara til 1/3 av útbúgvingini.

§ 29. Próvtøkurnar skulu verða lagdar til rættis sum einstaklingspróvtøkur. Í námsskipanini kann tó vera ásett, at ávísar próvtøkur verða lagdar til rættis sum bólkapróvtøkur, har fleiri studentar verða próvdómdu fyri felags avrik. Avrikini hjá studentunum skulu próvdómast hvørt sær.

Stk. 2. Bachelorritgerð og masterritgerð eru vanligar einstaklingsavrik, men kunnu eftir nærri reglum avrikast av fleiri studentum í felag. Avrikini hjá studentunum skulu próvdómast hvørt sær.

Stk. 3. Í eini skrivligari bólkapróvtøku skal bera til at eyðmerkja íkastið hjá hvørjum studentum og próvdøma avrikini hjá studentunum hvørt sær.

§ 30. Próvtøkan er staðin, um próvtalið er í minsta

lagi 6 ella Staðið. Hvør próvtøka skal vera staðin fyri seg. Próvtøka, ið er staðin, kann ikki takast av nýggjum.

*Stk. 2.* Í námsskipanini kann vera ásett, at ein samanseting av próvtøkum verður staðin sum ein próvtøka. Í hesum føri skal miðalpróvtalið vera í minsta lagi 6 uttan upprunding.

**§ 31.** Um studentur vegna sjúku ella av øðrum lógligum forfalli er forðaður í at mæta til próvtøku, skal hann hava møguleika at fara upp aftur til próvtøku skjótast til ber ella í seinasta lagi í næsta próvtøkuskeiði.

*Stk. 2.* Um studentur vegna sjúku er forðaður í at mæta til próvtøku, og ynksir at fara upp til próvtøku sambært stk.1, skal hann framleggja eina læknaváttan.

**§ 32.** Fróðskaparsetrið eigur at kunna studentarnar um:

- 1) Próvtøkureglur.
- 2) Reglur í sambandi við sjúku.
- 3) Serligar próvtøkureglur í einstøku lærugreinunum.
- 4) Avleiðingarnar av ikki at fylgja reglum um próvtøku, og
- 5) Kærumøguleikar.

**§ 33.** Studentur kann í mesta lagi fara triggjar ferðir til somu próvtøku. Dekanurin kann eftir skrivligari umsókn loyva studentinum at fara til próvtøku í sama faki fjórðu ferð, um serligar umstøður tala fyri tí.

**§ 34.** Fyri hvørja einstaka próvtøku ásetur avvarðandi dekanur tíðarfreist fyri innskriving og avboð. Um avboðið ikki er rættstundis, verður próvtøkan at telja sum ein próvtøka sambært § 33. Hetta er tó ikki galdandi, um studenturin ikki fær møtt til próvtøku vegna sjúku ella annað lógligt forfall sambært § 31.

*Stk. 2.* Tá serligar umstøður gera seg galdandi, kann dekanurin eftir skrivligari umsókn gera frávik frá tíðarfreistinum í stk. 1.

**§ 35.** Próvtøkuspurningin ger vísindastarvsfólkið ella lærarin, sum hevur undirvíst. Próvdómurin skal góðkenna próvtøkuspurningin.

*Stk. 2.* Verður undir ella eftir próvtøkuna gjørt vart við álvarsamt mistak ella vantandi upplýsingar í próvtøkuuppgávuni, skal beinanvegin verða boðað avvarðandi dekani frá. Lærari ella próvdómari gera tilmæli um, hvussu bøtast kann um skeivleikan.

*Stk. 3.* Eftir tilmæli frá próvdómara ella lærara kann dekanur í tilílkum føri strika próvtøkuna og skipa fyri serligari umpróvtøku.

**§ 36.** Studentur kann verða burturvístur frá próvtøku, um hann:

- 1) Undir próvtøku útvegar sær sjálvum ella øðrum ólógliga hjálp,

- 2) hevur við sær amboð, ið ikki eru loyvd til ta ávísu próvtøkuna ella

- 3) gevur arbeiði hjá øðrum út fyri sítt egna.

*Stk. 2.* Verður illgruni staðfestur um, at ein studentur hevur útvegað sær ella øðrum ikki loyvda hjálp, ella um ein studentur hevur givið arbeiði hjá øðrum út fyri sítt egna, skal boðast frá hesum til avvarðandi megindeild. Verður illgrunin váttaður, ger dekanurin av, um próvtøkan skal strikast og próvtalið falla burtur hjá tí, ið hevur svikað. Próvtøkan telur kortini sum ein próvtøka sambært § 33.

*Stk. 3.* Dekanur kann í serliga álvarsligum førum vísa studentinum burtur í eina ella fleiri lestrarhálvur. Í slíkum føri verður skrivlig ávaring givin um, at verður svikað aftur, kann tað hava við sær varandi burturvísing.

**§ 37.** Kann próvtal ikki latast studentinum beint eftir próvtøkuna, ásetur dekanurin freist fyri, nær próvtalið í seinasta lagi skal verða givið. Freistin skal vera kunngjørd framman undan próvtøkuni.

**§ 38.** Munnligar próvtøkur eru almennar.

*Stk. 2.* Við munnligar próvtøkur kann dekanurin avmarka atgongdina til próvtøkuhølini vegna plásstrot ella órógv í sambandi við próvtøkuna. Dekanur kann somuleiðis gera frávik frá stk. 1, um serligar umstøður tala fyri tí.

## Kapittul 6 Próvtalsgáva

**§ 39.** Til próvtøku, har avrik ikki verður mettt staðið ella ikki staðið, verður tað mettt eftir hesum próvtalsstiga:

Støðan:	Stig:
	13
Sera góð	11
	10
	9
Góð	8
	7
	6
	5
Ikki góð	03
	00

*Stk. 2.* At meta sum próvtøku sambært hesi kunngerð er próvtøkan ella royndin, ið beinleiðis ella óbeinleiðis er avgerandi fyri, um próvtakarinn røkkur endaligum prógvi.

**§ 40.** Til grund fyri metingini verður at leggja atferð próvtakarans í próvtøkulagnum.

*Stk. 2.* Próvtøkulagið skal geva próvtakaranum høvi at vísa hegni, vitan og fatan viðvíkjandi hugtøkum, arbeidsháttum og sannroyndum um tað evnið, próvtøkan fevnir um.

*Stk. 3.* Próvtøkuatferðin er máttin, ið próvtakarin í próvtøkulagnum setir saman og metir um partar av evninum, grundgevingarnar fyri at draga teir fram, heildarmetingarnar um tað framlagða og atfinningar hansara at tí.

*Stk. 4.* Próvtakarin skal vísa, hvussu hann við vitan síni er førur fyri at loysa greiðsluevni av kendum slagi, og um próvtøkulagið loyvir tí, loysa greiðsluevni av ókendum slagi.

**§ 41.** Tann sera góða próvtøkuatferðin er sermerkt av at:

- 1) Próvtakarin hevur sera góða vitan um hugtøk, arbeiðshættir og sannroyndir.
- 2) Próvtakarin greiðir frá, soleiðis at flest viðurskifti verða tikin við.
- 3) Próvtakarin gevur eina næstan fullfíggaða grundgeving fyri at draga tey fram.
- 4) Próvtakarin ber saman ella setir saman arbeiðshættir og sannroyndir á sera greiðan hátt, og somuleiðis er førur fyri at meta um, og út frá tí geva eina heildarmeting.
- 5) Próvtakarin á tryggan hátt nýtir sína vitan at loysa greiðsluevni av kendum slagi og móguliga vísir, hvussu greiðsluevni av ókendum slagi kunnu sammetast og loysnir fáast á teimum.

**§ 42.** Tann góða próvtøkuatferðin er sermerkt av at:

- 1) Próvtakarin hevur góða vitan um hugtøk, arbeiðshættir og sannroyndir.
- 2) Próvtakarin greiðir frá, soleiðis at fleiri viðurskifti verða tikin við.
- 3) Próvtakarin gevur eina góða grundgeving fyri at draga tey fram.
- 4) Próvtakarin ber saman ella setir saman arbeiðshættir og sannroyndir á greiðan hátt og somuleiðis er førur fyri at meta um og út frá tí geva eina heildarmeting.
- 5) Próvtakarin nýtir vitan sína at loysa greiðsluevni av kendum slagi.

**§ 43.** Tann ikki góða próvtøkuatferðin er sermerkt av at:

- 1) Próvtakarin hevur líttla vitan um hugtøk, arbeiðshættir og sannroyndir.
- 2) Próvtakarin greiðir frá, soleiðis at nøkur viðurskifti verða tikin við.
- 3) Próvtakarin gevur eina ógreiða grundgeving fyri at draga tey fram.
- 4) Próvtakarin ber saman ella setir saman arbeiðshættir og sannroyndir, men ikki er førur fyri at meta um og út frá tí geva eina heildarmeting.
- 5) Próvtakarin nýtir sína vitan at loysa greiðsluevni av kendum slagi, men soleiðis at framløgan sum heild er merkt av ótryggleika.

**§ 44.** Próvtøkuatferðirnar, ið eru nevndar í §§ 41-43, lýsa próvtalastigan sum eina heild. Lýsingarnar av støðuni svara til stigatalið í miðjari støðuni, ávikavíst 11, 8 og 03.

*Stk. 2.* Tá ið próvtal verður givið, verður fyrst mett um, hvar á próvtalastiganum støðan hoyrir til. Tá støðan er fastløgð, verða tað frávíkingini frá lýsingini av próvtøkuatferðini ið eru avgerandi fyri, um próvtalið verður hægri ella lægri enn talið, ið svarar til lýsingina.

**§ 45.** Í teimum førum, har fleiri próvtøl verða givin í einum evni, og har bert eitt próvtal verður nýtt, verður miðaltalið roknað út. Tá tað verður gjørt, má bert brúkast ein desimalur, og endaliga próvtalið má ikki vera desimaltal. Er avlopið 0,5 ella meira, verður próvtalið hækkað.

*Stk. 2.* Miðaltalið á endaliga próvnum kann tó vera við einum desimali. Útrokningin av hesum tali verður gjørd út frá endaligu tølunum í stk. 1.

## **Kapittul 7 Prógv**

**§ 46.** Fróðskaparsetrið skripar út prógv fyri útbúgving, sum er staðin. Á próvnum skal standa:

- 1) navn útbúgvingarstovnsins á føroyskum og enskum,
- 2) navn og føðingardagur hjá tí, sum hevur staðið útbúgvingina,
- 3) heitið, sum útbúgvingin gevur rætt til á føroyskum og á enskum og
- 4) heimildin fyri útbúgvingini.

*Stk. 2.* Rektarin og avvarðandi dekanur skriva undir prógvnið.

*Stk. 3.* Aftur at próvnum skal fylgja próvtalayvirilit á føroyskum og enskum, ið fevnir um:

- 1) fakini, sum eru staðin,
- 2) próvúrslitini,
- 3) námsstig fyri hvørt fak sær og
- 4) flutt avrik frá øðrum útbúgvingarstovnum.

*Stk. 4.* Fyrisitingarstjórin skripar undir próvtalayvirilitið.

*Stk. 5.* Sum fylgiskjal til prógvnið letur Fróðskaparsetrið eitt Diploma Supplement á enskum, sum samsvarar við ásetingarnar hjá ES-kommisjónini, Evroparáðnum og UNESCO/CEPES.

*Stk. 6.* Studentur, sum gevst, hevur rætt til vátan fyri tær próvtøkur, ið hann hevur staðið.

## **Kapittul 8 Kærun**

**§ 47.** Kærun um avgerðir í sambandi við próvtøku sambært hesi kunngerð skulu latast Fróðskaparsetrinum skrivliga við grundgevingum.

*Stk. 2.* Kærufreistin er 2 vikur frá tí, at studenturin hevur fingið avgerðina at vita. Í undantaksföri kann Fróðskaparsetrið víkja frá tíðarfrestini.

**§ 48.** Kærun um rættarspurningar verða viðgjørðar av dekaninum.

§ 49. Kært kann verða um:

- 1) próvtøkugrundarlagið (próvtøkuspurning, uppgávur ella tílíkt) í mun til pensum,
- 2) próvtøkugongdina ella
- 3) próvdømingina.

*Stk. 2.* Dekanurin leggur skjótast til ber kærana fyri læraran og próvdómaran til viðmerkingar og til-mæli.

*Stk. 3.* Dekanurin tekur avgerð í kærumálum, og niðurstøðan kann vera:

- 1) At tað verður gjørd umdøming,
- 2) at bjóða endurpróvtøku ella
- 3) at kærán verður víst aftur

*Stk. 4.* Við umdøming og við endurpróvtøku kunnu nýggj fólk verða sett at døma avrikið. Tað seinasta próvtalið verður tá at galda og tað fyrra fellir burtur.

*Stk. 5.* Verður niðurstøðan umdøming ella endurpróvtøka, endar málið her.

§ 50. Vísir dekanurin kærani aftur, sbr. § 49, stk. 3, 3. pkt. kann kærast skrivliga til rektaran, sum kann seta eina kærunevnd í hvørjum einstøkum føri. Kærufreistin er 2 vikur frá tí, at dekanurin hevur kunngjørt avgerðina. Kærán skal vera stílað til rektaran.

*Stk. 2.* Kærunevndin verður mannað við tveimum góðkendum uttanseturs-próvdómarum. Ber tað ikki til, verður kærunevndin mannað av ad hoc tilnevndum uttanseturs-próvdómarum, einum vísindastarvsfólki á Fróðskaparsetrinum og einum studentinum innan fakakið á Fróðskaparsetrinum. Rektarin tilnevnið formannin.

*Stk. 3.* Formaðurin hevur ábyrgdina av, at allir nevndarlimirnir taka lut í viðgerðini. Avgerð verður tikin við atkvøðugreiðslu. Stendur á jøvnum, er atkvøða formansins avgerandi.

§ 51. Kærunevndin kann:

- 1) hækka próvtalið ella broyta Ikki staðið til Staðið,
- 2) avgera, at umdøming verður við nýggjum próvdómarum,
- 3) bjóða endurpróvtøku við nýggjum próvdómarum ella

vísá kærani aftur.

*Stk. 2.* Ger kærunevndin av at hækka próvtalið ella broyta Ikki staðið til Staðið, skal studentaumboðið ikki vera við í restini av viðgerðini.

*Stk. 3.* Avgerð kærunevndarinnar kann ikki kærast til annan fyrisitingarlígan myndugleika.

## Kapittul 9

### Gildiskoma og skiftisásetingar

§ 52. Henda kunngerð kemur í gildi dagin eftir, at hon er kunngjørd og er galdandi fyri lesandi á Fróðskaparsetri Føroya, sum eru farin undir lestur fyri 1. august 2008.

*Stk. 2.* Lesandi sambært stk. 1 skulu hava lokið prógv í seinasta lagi 12. august 2012.

*Stk. 3.* Kunngerðin er eisini galdandi fyri lesandi í Almennum próvskeiði í føroyskum, sbr. kap. 3. sum byrjað hava lesturin aftaná 1. august 2008.

*Stk. 4.* Kap. 6 er eisini galdandi fyri lesandi, sum byrjað hava lesturin eftir 1. august 2008.

Mentamálaráðið, 9. juni 2009

**Helena Dam á Neystabø (sign.)**  
landsstýriskvinna

/ Leivur Harryson (sign.)

**Kunngerð  
um  
gjøld fyri útflyggjan av upplýsingum og skjølum frá Skráseting Føroya**

Við heimild í § 154, stk. 7 í fyriskipan nr. 1356 frá 9. desember 2007 um ígildissetan fyri Føroyar av lóg um partafeløg og § 69 stk. 6 í fyriskipan nr. 1111 frá 20. september 2007 um ígildissetan fyri Føroyar av lóg um smápartafeløg, hevur landsstýrið fyrisett:

**Kapittul 1  
Almennar reglur**

§ 1. Upplýsingar um virkir, skrásett hjá Skráseting Føroya, kunnu bíleggjast skrivliga. Ásetta gjaldið skal sendast við hesum skrivi.

Stk. 2. Sama er galdandi fyri serstakar vátanir v.m. viðvíkjandi virkjum og persónum.

**Kapittul 2  
Gjøld fyri veitingar**

§ 2. Fyri váttad avrit av niðanfyri nevndu skjølum er gjaldið:

- 1) Útskrift fyri hvørt virkið sær..... 450 kr.
- 2) Samandráttur ..... 300 kr.

- 3) Tekningarútskrift..... 100 kr.
  - 4) Stovningarsamtykt..... 200 kr.
  - 5) Viðtøkur..... 200 kr.
  - 6) Samanleggingarætlanir ..... 125 kr.
  - 7) Roknskapir..... 200 kr.
  - 8) Fráboðanir ..... 125 kr.
  - 9) Onnur skjøl, 10. kr. fyri hvørja síðu,  
tó í minsta lagi ..... 125 kr.
- Stk. 2. Fyri serstakar vátanir v.m. og fyri allar ella ávísar edv-grundaðar upplýsingar fyri fleiri virkir ella persónar verður goldið eftir rokning.
- Stk. 3. Við bílegging av øllum óváttaðum roknskapum í einum roknskaparári verður goldið 80 kr. fyri hvønn.

**Kapittul 3  
Ígildissetanarreglur**

§ 3. Hendan kunngerð kemur í gildi dagin eftir, at hon er kunngjørd. Samstundis fer úr gildi kunngerð nr. 34 frá 24. mars 1998 um gjøld fyri útflyggjan av upplýsingum og skjølum frá Skráseting Føroya.

Vinumálaráðið 11. juni 2009

**Johan Dahl (sign.)**  
landsstýrismaður

/Maria Róin (sign.)

**Kunngerð  
um  
gjöld Skráseting Føroya fyri parta- og smápartafeløg**

Við heimild í §154, stk. 7 í fyriskipan nr. 1356 frá 9. desember 2007 um ígildissetan fyri Føroyar av lóg um partafeløg og § 69, stk. 6 í fyriskipan nr. 1111 frá 20. september 2007 um ígildissetan fyri Føroyar av lóg um smápartafeløg, hevur landsstýrið fyriset:

**Kapittul 1  
Gjöld fyri fráboðan**

§ 1. Fyri fráboðan av nýggjum partafeløgum verða goldnar 3.500 kr., fyri smápartafeløg tó 2.500 kr.  
*Stk. 2.* Fyri fráboðan av nýggjum parta- og smápartafeløgum verður harafturat goldið eitt eyka-gjald upp á 4% av teknaða partapeninginum, har hetta gjald tó ikki má fara upp um 25.000 kr. Fyri fráboðan av nýggjum feløgum, stovnað við samanlegging, verður eykagjaldið tó goldið av tí upphæddini sum partapeningur felagsins er meira enn samlaði partapeningurin í teimum báðum samanlögdu feløgnum. Sama gjald verður latið fyri fráboðan um hækkan av parta-peningi í parta- og smápartafeløgum. Fyri samstundis lækkan og hækkan, verður gjaldið tó bert latið av tí upphædd, ið er útyvir lækkanina. Gjaldið má heldur ikki í hesum førum fara upp um 25.000 kr.

§ 2. Fyri fráboðan av eini ella fleiri broytingum viðvíkjandi viðurskiftum, ið longu eru skrásett, verða goldnar 1000 kr. fyri hvørja fráboðan sær, sí tó § 6 stk. 2.  
*Stk. 2.* Viðvíkur broytingarfráboðanin uppafurtøku av rakstrinum hjá einum parta- ella smápartafelag, verða goldnar 5.000 kr. fyri hvørja fráboðan sær í teimum førum, har Skráseting Føroya hevur heitt á

skiftirættin um at avtaka felagið sambært § 117 í fyriskipan nr. 1356 frá 20. des. 2007 um partafeløg ella § 60 í fyriskipan nr. 1111 frá 20. sept. 2007 um smápartafeløg.

§ 3. Fyri fráboðan av deildum og virkisdeildum í útlenskum fyrirkøsum, sum hava heimstað uttan fyri Føroyar, verða goldnar 2000 kr.

§ 4. Gjaldið sambært §§ 1 – 3 skal gjaldast saman við fráboðanini. Fráboðanin verður ikki viðgjørd fyrr enn gjaldið er goldið.

**Kapittul 2  
Ársgjald**

§ 5. Fyri innsending og kunngerðing av ársroknskapum v.m. verða goldnar 1200 kr. um árið, fyri smápartafeløg tó 700 kr. sbr. § 154 stk 8 í partafelagslógini og § 69 stk 7 í smápartafelagslógini.  
*Stk. 2.* Tað í stk. 1 nevnda gjald fevnir eisini um fráboðan um broyting av ársroknskaparári, grannskoð-  
araviðurskiftum, navni ella heimstaði.  
*Stk. 3.* Gjaldið fellur til gjaldingar tá ið serligt uppkrav er móttikið. Feløg, ið eru undir avtøku, tá ið uppkravið verður sent, skulu ikki gjalda.

**Kapittul 3  
Ígildissetanarreglur**

§ 6. Henda kunngerð fær gildi dagin eftir, at hon er kunngjørd. Samstundis fer úr gildi kunngerð nr. 99 frá 18. november 2008 um gjöld Skráseting Føroya fyri parta- og smápartafeløg.

Vinnuálaráðið, 11. juni 2009

**Johan Dahl (sign.)**  
landsstýrismaður

/Maria Róin (sign.)

### Kunngerð um fíggjarligt frípláss

Við heimild í § 6a, stk. 2 og § 11, stk. 4 í løgtingslóg nr. 67 frá 10. mai 2000 um dagstovnar og dagrøkt, sum seinast broytt við løgtingslóg nr. 38 frá 9. mai 2006, verður ásett:

#### Rætturin til fíggjarligt frípláss

§ 1. Fult fíggjarligt frípláss kann játtast eftir dagstovnalógini § 6a, stk. 2 um inntøkugrundarlagið er undir 227.300 kr. Fyri hvørjar 1.000 kr. inntøkugrundarlagið er hægri enn 227.300 kr. lækkar fríplássið við 2%. Er inntøkugrundarlagið hægri enn kr. 272.300 kr. verður einki fríggjarligt frípláss latið.

Stk. 2. Inntøkumarkið sambært stk. 1 verður á hvørjum ári javnað við lutfalsligu lønarhækkingini sambært sáttmála millum Føroya Arbeiðsgevarafelag og Føroya Arbeiðarafelag.

Stk. 3. Landsstýrismaðurin kunnger á hvørjum ári, í seinastalagi 1. juni, írundskrivi eina útrokningartalvu, sum vísir inntøkumarkið fyri fíggjarligum fríplássi, og hvussu nógv fíggjarligt frípláss kann játtast tí ávísa inntøkugrundarlagnum. Fyrsta áseting verður 1. juni 2010.

§ 2. Kommunan kann játta heilt ella partvíst fíggjarligt frípláss, um umsøkjari prógvar, at inntøkugrundarlagið hjá húski umsøklarans er lægri enn inntøkumarkið fyri fíggjarligum fríplássi.

Stk. 2. Inntøkugrundarlagið er inntøkan nevnd í § 3 lækkað við eini upphædd, ið svarar til tað vanliga barnagjaldið eftir løgtingslóg um barnagjald til einsamallar upphaldarar v.fl., fyri hvørt heima búgvandi barn undir 18 ár.

Stk. 3. Húski sambært stk. 1 umfatar bæði foreldrini, um barnið býr saman við báðum foreldrum. Býr barnið saman við øðrum av foreldrunum og er foreldrið gift við ella livir saman við øðrum persóni, er hesin umfataður av húskinum. Liva foreldrini ikki saman, og býr barnið eins nógv hjá báðum foreldrunum, er húskið sambært stk. 1, har barnið hevur bústað sambært landsfólkayvirlitinum.

Stk. 4. Inntøka hjá barninum ella øðrum børnum í húskinum er ikki partur av inntøkugrundarlagnum hjá húskinum.

§ 3. Inntøka er:

- 1) Skattskylduga inntøkan sambært skattalógini.
- 2) Inntøka, ið er heilt ella partvíst skattafrí sambært skattalógini, so sum DIS-inntøka.
- 3) Endurgjald fyri mista arbeiðsinntøku.
- 4) Uppihaldsveitingar sambært forsoargarlógini, § 9, § 13, stk. 1 og § 18, stk. 1.
- 5) Barnaviðbót.
- 6) Barnagjald.

7) Lestrarstuðul.

8) Nettovinningur, ið er skattskyldugur sambært kapitalvinningsskattalógini.

9) Leiguinntøka.

Stk. 2. Inntøkutíðarskeiðið, sum avgerð um fíggjarligt frípláss verður grundað á, er inntøkan seinast farna skattaár (inntøkuár) ásett av líkningarvinnuleiknum. Um inntøkan broytist munandi í tíðarskeiðnum 1. august til 31. juli, kann avgerð um fíggjarligt frípláss grundast á eina metta ársinntøku, útroknaða við støði í inntøkuni í lötuni og mett frameftir.

Stk. 3. Sum skjalprógvi fyri inntøkur sambært stk. 1, verða nýttar eitt nú uppgjörðar sjálvuppgávur og endauppgerðir frá TAKS, kontoavrit frá fyribils-skattaskránni hjá TAKS, vátan frá Stuðulsstovninum ella útlenskum stuðulsveitarum um lestrarstuðul og vátan frá Almánastovni um uppihaldsveitingar.

Stk. 4. Skattafríar inntøkur sambært stk. 1, nr. 2 - 7 skulu upproknað, soleiðis at tær svara til skattskylduga inntøku, eftir hesum upprokningarfaktorum:

- 1) Er nettoinntøkan lægri enn ella javnt við 29.000 kr. er upprokningarfaktorurin 1,03.
- 2) Er nettoinntøkan hægri enn 29.000 kr., men lægri enn ella javnt við 57.000 kr. er upprokningarfaktorurin 1,23.
- 3) Er nettoinntøkan hægri enn 57.000 kr., men lægri enn ella javnt við 97.000 kr. er upprokningarfaktorurin 1,44.
- 4) Er nettoinntøkan hægri enn 97.000 kr., men lægri enn ella javnt við 158.000 kr. er upprokningarfaktorurin 1,58.
- 5) Er nettoinntøkan hægri enn 158.000 kr., er upprokningarfaktorurin 1,58 upp til 158.000 kr., og 2,32 av restini.

#### Umsókn og játtanarskeið

§ 4. Umsókn um fíggjarligt frípláss skal latast bústaðarkommununi á umsóknarblaði, útvegað av kommununi. Á umsóknarblaðnum skal upplýsast tal av heimabúgvandi børnum undir 18 ár, inntøkan hjá húskinum og onnur viðurskifti, sum umsøkjari heldur vera viðkomandi fyri viðgerðina av umsóknini.

Stk. 2. Fíggjarligt frípláss verður játtað eitt ár í senn, hvørt ár frá 1. august til 31. juli. Sbr. tó §§ 5 og 6.

§ 5. Tá barn byrjar á dagstovni ella dagrøkt, verður fíggjarligt frípláss játtað frá byrjanardegnum, um umsóknin verður latin inn í seinasta lagi ein mánað eftir byrjunardagin.

Stk. 2. Um umsókn verður latin inn seinni enn ein mánað eftir byrjanardagin, verður játtan av fríplássi

galdandi frá 1. í mánaðinum eftir, at umsóknin er móttikin til komandi 31. juli.

**§ 6.** Umsókn um framhaldandi fíggjarligt frípláss, skal latast kommununi í seinasta lagi 1. juli.

*Stk. 2.* Um umsókn verður latin inn seinni enn 1. juli, verður játtan av fríplássi galdandi frá 1. í mánaðinum eftir, at umsóknin er móttikin til komandi 31. juli.

*Upplýsingarskylda, vegleiðing og afturvirkandi javning*

**§ 7.** Í játtanarskeiðinum hevur umsøkjarin skyldu til at boða kommununi frá varandi broytingum í inntøkuviðurskiftunum og øðrum viðurskiftum, ið skerja rættin til fíggjarligt frípláss.

*Stk. 2.* Foreldragjald kann javnast afturvirkandi til tað mundið, tá viðurskiftini hjá umsøkjaranum broyttust.

*Stk. 3.* Um varandi broytingar eru í inntøkuviðurskiftunum ella øðrum viðurskiftum, ið økja rættin til fíggjarligt frípláss, kann umsøkjarin lata nýggja umsókn inn. Umsóknin verður viðgjørd samsvarandi § 6, stk. 2.

**§ 8.** Umsøkjarin og viðkomandi dagstovnur ella dagrøkt skulu hava skrivlig boð um avgerðir um fíggjarligt frípláss.

*Stk. 2.* Kommunan skal kunna umsøkjaran um inntøkugrundarlagið, sum avgerðin um fíggjarligt frípláss er grundað á, og um skyldurnar sambært ásetingunum í § 7, stk. 1.

**§ 9.** Kommunan skal vegleiða foreldur, sum søkja um pláss á dagstovni ella dagrøkt, um møguleikan fyri fíggjarligum fríplássi.

*Kærumøguleiki*

**§ 10.** Avgerðir tiknar sambært hesi kunngerð kunnu, innan 4 vikur eftir at umsøkjarin hevur fingið fráboðan um avgerðina, kærast til Kærunevndina í almanna- og heilsumálum.

*Stk. 2.* Kærunevndin kann víkja frá hesi freist, um serlig orsök er til tað.

*Gildiskoma*

**§ 11.** Henda kunngerð kemur í gildi dagin eftir, at hon er kunngjørd.

*Stk. 2.* Kunngerðin hevur virknað fyri avgerðir um fíggjarligt frípláss fyri tíðarskeiðið 1. august 2009 og frameftir.

*Stk. 3.* Kunngerð nr. 72 frá 31. mai 2006 um fíggjarligt frípláss fer úr gildi 1. august 2009.

Almannamálaráðið, 17. juni 2009

**Rósa Samuelsen (sign.)**  
landsstýriskvinna

Eyðun Mohr Hansen (sign.)

**Kunngerð  
um  
gjöld Skráseting Føroya fyri vinnurekandi virki**

Við heimild í §16, stk. 5 í fyriskipan nr. 1114 frá frá 20. september 2007 um ígildissetan fyri Føroyar av lóg um ávís vinnurekandi virki, hevur landsstýrið fyrisett:

**Gjöld fyri fráboðan**

**§ 1.** Fyri fráboðan av nýggjum vinnurekandi virkjum verða goldnar 1600 kr.

**§ 2.** Fyri fráboðan av eini ella fleiri broytingum viðvíkjandi viðurskiftum, ið longu eru skrásett, verða goldnar 300 kr. fyri hvørja fráboðan sær.

*Stk. 2.* Viðvíkur broytingarfráboðanin uppafurtøku av rakstrinum hjá einum vinnurekandi virki, verða goldnar 5.000 kr. fyri hvørja fráboðan sær í teimum førum, har Skráseting Føroya hevur heitt á skiftirættin um at avtaka felagið sambært § 21 í fyriskipan

nr. 1114 frá frá 20. september 2007 um ígildissetan fyri Føroyar av lóg um ávís vinnurekandi virki.

**§ 3.** Ásetingarnar í § 1 og § 2 eru somuleiðis galdandi fyri deildir í útlandskum virkjum við avmarkaðari ábyrgd.

**§ 4.** Gjaldið sambært §§ 1 – 3 skal gjaldast saman við fráboðanini. Fráboðanin verður ikki viðgjørd, fyrr enn gjaldið er goldið.

**Ígildissetanarreglur**

**§ 7.** Henda kunngerð fær gildi dagin eftir, at hon er kunngjørd.

*Stk. 2.* Samstundis fer úr gildi kunngerð nr. 98 frá 18. november 2008.

Vinumálaráðið 18. juni 2009

**Johan Dahl (sign.)**  
landsstýrismaður

/Maria Róin (sign.)

